



प्रतियोगिता में भाग लेने से मिलता है नया जोश और मनोबल : राज्यपाल

भोपाल (नप्र)। राज्यपाल श्री मंगुभाई पटेल ने कहा है कि प्रतियोगिता में भाग लेने से नया जोश और मनोबल तो मिलता ही है, साथ ही अपने और दूसरों के प्रदर्शन के अनुभव से कौशल का नया स्तर प्राप्त होता है। प्रतियोगिता में ज्ञान और कौशल के सर्वश्रेष्ठ प्रदर्शन के साथ इस बात का ध्यान रखना जरूरी है कि हार-जीत से कहीं अधिक महत्वपूर्ण हमारी संस्कृति, सुसंस्कृत जीवनशैली की गरिमा और गौरव का सम्मान है।

राज्यपाल श्री पटेल आज केन्द्रीय संस्कृत

विश्वविद्यालय के भोपाल परिसर में आयोजित अखिल भारतीय क्रीड़ा, सांस्कृतिक, शैक्षिक स्पर्धा, युवा महोत्सव 2024 के उद्घाटन समारोह को संबोधित कर रहे थे। इस अवसर पर राज्यपाल श्री मंगुभाई पटेल ने विश्वविद्यालय द्वारा प्रकाशित विशिष्ट ग्रंथों, 'सर्वसमावेशी शिक्षा के परिप्रेक्ष्य में महर्षि दयानन्द सरस्वती' और 'भारतीय ज्ञान परम्परा शिक्षक शिक्षा' का लोकार्पण किया। महर्षि पाणिनि संस्कृत एवं वैदिक विश्वविद्यालय के पूर्व कुलपति प्रोफेसर मिथिला प्रसाद त्रिपाठी, युव संसद जयपुर के

संस्थापक श्री आशुतोष जोशी मंचासीन थे।

राज्यपाल श्री मंगुभाई पटेल ने कहा कि आधुनिक मानव जीवन से जुड़े क्षेत्रों शिक्षा, स्वास्थ्य, आत्मनिर्भर एवं स्वावलंबी जीवन आदि कई विषयों में संस्कृत ज्ञान निधि की प्रासंगिकता आज बढ़ रही है। दुनिया में संस्कृत भारत की सांफ्ट पावर का सबसे प्रमुख ज़रिया है। हमें ऐसा वातावरण तैयार करना होगा जिसमें संस्कृत के ज्ञान को आधुनिक और शोध परक दृष्टि से देखा जाए और ज्ञान के नए स्वरूप को प्रकाशित किए जाएं। समय की आवश्यकता है

राज्यपाल केन्द्रीय संस्कृत विश्वविद्यालय अखिल भारतीय स्पर्धा के शुभारम्भ कार्यक्रम में शामिल हुए

कि हमारे पास ऐसे युवा हो, जिनमें संस्कृत के साथ कम्प्यूटर कोडिंग की तकनीक और अनुसंधान का सामर्थ्य हो।

राज्यपाल श्री मंगुभाई पटेल ने कहा कि प्रधानमंत्री श्री नरेन्द्र मोदी के विकसित भारत निर्माण प्रयासों के लिए जड़ों से जुड़े वैश्विक प्रतिस्पर्धा हेतु सक्षम युवाओं का निर्माण समय की जरूरत है। विश्वविद्यालय को संस्कृत भाषा की भारतीय ज्ञान परम्परा को भविष्य की दृष्टि से विज्ञान एवं प्रौद्योगिकी के साथ समन्वय से भारत को ज्ञान की महाशक्ति बनाने की जिम्मेदारी लेना होगी।

कांग्रेस विधायक के बयान पर वीडी शर्मा ने कहा कांग्रेस सनातन को समाप्त करने की मानसिकता पर काम कर रही

भोपाल। भारतीय जनता पार्टी के प्रदेश अध्यक्ष व खजुराहो सांसद विष्णुदत्त शर्मा ने श्यावर से कांग्रेस विधायक बाबू सिंह जंडेल द्वारा भगवान शंकर के बारे में की गई टिप्पणी की निंदा करते हुए कहा कि कांग्रेस के विधायक बाबू सिंह जंडेल द्वारा भगवान शंकर के बारे में जिस तरह से अभद्र भाषा का प्रयोग किया गया है, गालियां दी गई हैं, उससे एक बार फिर यह साफ हो गया है कि कांग्रेस पार्टी देश में सनातन को समाप्त करने की मानसिकता से काम कर रही है। भाजपा प्रदेश अध्यक्ष व सांसद शर्मा ने कहा कि किसानों से कर्ममाफी के झूठे वादे करके सत्ता में आई कांग्रेस की कमलनाथ सरकार ने किसानों को 15 महीने सिर्फ छलने का कार्य किया। एक भी किसान का 2 लाख का कर्ज माफ नहीं किया। किसानों को छलने वाले वही कांग्रेस नेता आज किसानों के नाम पर घड़ियाली आंसू बहा रहे हैं। मुख्यमंत्री रहते बैतुल के मूलताई में निर्दोष किसानों पर गोलियां चलवाने वाले दिग्विजय सिंह आज बहरुधिया बनकर किसानों के हित की बात कर रहे हैं, जो उनके मूंह से शोभा नहीं देता है। किसान विरोधी नेता दिग्विजय सिंह समझ लें कि मध्यप्रदेश में अन्नदाता के लिए किसी भी तरह की खाद की कमी नहीं है। सरकार उन्हें पर्याप्त मात्रा में खाद उपलब्ध करा रही है और डीपपी में सलिसि भी बढ़ाई गयी है। भाजपा प्रदेश अध्यक्ष विष्णुदत्त शर्मा ने कहा कि बाबू सिंह जंडेल ने जिस तरह भगवान शंकर के प्रति गालियों का प्रयोग किया है, उसके बारे में मैं राहुल गांधी से यह पूछना चाहता हूँ कि आपने मोहब्बत की दुकान खोली है या गालियों की? श्री शर्मा ने कहा कि कांग्रेस के एक विधायक ने भगवान शंकर के बारे में इस प्रकार की टिप्पणी करके सनातन धर्म को मानने वाले करोड़ों लोगों की आस्था और भावनाओं पर चोट की है, लेकिन कांग्रेस के नेताओं ने चुप्पी साध रखी है। कुछ मौडिया प्रतिनिधियों ने जब दिग्विजय सिंह और जीतू टटवारी से इस बारे में पूछा, तो उन्होंने जवाब देने से ही मना कर दिया। इससे यह स्पष्ट हो गया है कि सनातन को खत्म करना और हिंदू देवी-देवताओं का अपमान करना ही कांग्रेस पार्टी का एजेंडा है।

देश के 51वें चीफ जस्टिस होंगे संजीव खन्ना

सीजेआई चंद्रचूड़ ने केंद्र सरकार को मेजी सिफारिश

नई दिल्ली (एजेंसी)। देश की सर्वोच्च अदालत यानी सुप्रीम कोर्ट के चीफ जस्टिस डी वाई चंद्रचूड़ का कार्यकाल नवंबर में खत्म हो रहा है। उन्होंने अपने उत्तराधिकारी के नाम की सिफारिश कर दी है। सीजेआई चंद्रचूड़ ने केंद्र सरकार को भेजी अपनी सिफारिश में कहा है कि देश के अगले चीफ जस्टिस ऑफ इंडिया, जस्टिस संजीव खन्ना होंगे। बता दें कि वर्तमान सीजेआई 10 नवंबर 2024 को रिटायर हो जाएंगे। परंपरा के अनुसार सीजेआई अपने उत्तराधिकारी के नाम की सिफारिश तभी करते हैं, जब उन्हें कानून मंत्रालय से ऐसा करने का आग्रह किया जाता है, जिसके चलते उन्होंने सीजेआई के पद के लिए जस्टिस संजीव खन्ना के नाम की सिफारिश की है। जस्टिस संजीव खन्ना वरिष्ठता सूची में पहला नाम है।



बहराइच हिंसा के आरोपियों का एनकाउंटर

नेपाल बॉर्डर पर सरफराज और तालिब को मारी गई गोली

दोनों की हालत गंभीर, रामगोपाल मिश्रा की हत्या के आरोपी हैं



बहराइच (एजेंसी)। बहराइच में दुर्गा प्रतिमा विसर्जन के दौरान राम गोपाल मिश्रा पर गोली चलाने वाले आरोपी रिकू उर्फ सरफराज खान और तालिब का पुलिस ने एनकाउंटर कर दिया है।

शुरुआती जानकारी में सरफराज के मौत की खबर आ रही है। जबकि तालिब के पैर में गोली लगी है। हालांकि इसकी कोई आधिकारिक पुष्टि नहीं है। सरफराज मुख्य आरोपी

अब्दुल हमीद का दूसरे नंबर का बेटा है। एक दिन पहले उसकी गोली चलाते हुए तस्वीर भी सामने आई थी। आरोपी सरफराज और तालिब नेपाल भागने की फिराक में थे। लेकिन, दोनों को कोतवाली नानपारा क्षेत्र में हांडा बसेहरी नहर के पास पुलिस ने घेर लिया। मुख्य आरोपी अब्दुल हमीद की बेटी रुखसार आज सुबह एक बयान जारी किया था। उसने कहा, मेरे भाई सरफराज, फहीम को एसटीएफ ले गईं।

नायब सिंह सैनी दूसरी बार बने हरियाणा के सीएम

कुल 13 मंत्री बनाए गए, इनमें 6 पहले भी मंत्री रहे सबसे ज्यादा 5 ओबीसी चेहरे शामिल, 2 महिलाएं

पंचकूला (एजेंसी)। हरियाणा में नायब सैनी ने दूसरी बार सीएम पद की शपथ ले ली है। सैनी राज्य के 19वें मुख्यमंत्री बने। हालांकि मुख्यमंत्री की कुर्सी तक पहुंचने वाले वे 11वें नेता हैं। शपथ ग्रहण समारोह पंचकूला के दशहरा ग्राउंड में हुआ। इस समारोह में मुख्य अतिथि के रूप में पीएम नरेंद्र मोदी शामिल हुए। शपथ ग्रहण में भाजपा अध्यक्ष जेपी नड्डा, केंद्रीय मंत्री अमित शाह, नितिन गडकरी और राजनाथ सिंह के साथ 18 राज्यों के सीएम व डिप्टी सीएम भी पहुंचे थे। सीएम सैनी के साथ 13 मंत्रियों ने शपथ ली। जिनमें सबसे ज्यादा 5 चेहरे ओबीसी वर्ग से हैं। जाट, ब्राह्मण और एससी वर्ग से 2-2 मंत्री बनाए गए हैं। इसके अलावा पंजाबी, राजपूत और वैश्य विरादरी से एक-एक मंत्री बनाया गया है। नए बनाए मंत्रियों में अनिल विज, कृष्णलाल पवार, राव नरबीर, महिपाल ढांडा, विपुल गोयल और कृष्ण बेदी पहले मंत्री रह चुके हैं।



अहीरवाल से नरबीर सिंह और आरती राव को मिली जगह

बीजेपी ने उसे दूसरे नंबर पर सबसे ज्यादा वोट देने वाले अहीर यानी यादव समुदाय को भी पूरा सम्मान दिया है। अहीरवाल में पड़ने वाली 11 में से 10 सीटों पर बीजेपी को चुनाव में जीत मिली है। पार्टी ने गुरुग्राम जिले की बादशाहपुर सीट से चुनाव जीते राव नरबीर सिंह और महेंद्रगढ़ जिले की अटेली सीट से चुनाव जीती आरती सिंह राव को मंत्री बनाया है। राव नरबीर सिंह 2014 में भी मंत्री बने थे। आरती सिंह राव केंद्रीय मंत्री राव इंद्रजीत सिंह की बेटी हैं।

जाट समुदाय को भी पार्टी ने दिया बराबर का महत्व

बीजेपी ने सैनी कैबिनेट में जाट समुदाय से आने वाले जिन दो नेताओं को मंत्री बनाया है, उनके नाम महिपाल ढांडा और श्रुति चौधरी हैं। महिपाल ढांडा पानीपत जिले की ग्रामीण सीट और श्रुति चौधरी भिवानी जिले की तोषागम सीट से चुनाव जीती हैं। श्रुति चौधरी पूर्व मुख्यमंत्री बंसीलाल की पोती और राज्यसभा सांसद किरण चौधरी की बेटी हैं। किरण चौधरी और श्रुति चौधरी लोकसभा चुनाव 2024 के ठीक बाद बीजेपी में शामिल हुई थीं। राजपूत समुदाय को भागीदारी देते हुए यमुनानगर जिले की रादौर सीट से चुनाव जीते श्याम सिंह राणा को बीजेपी ने मंत्री पद की जिम्मेदारी दी है। फरीदाबाद सीट से चुनाव जीते विपुल गोयल सैनी कैबिनेट में वैश्य समुदाय का प्रतिनिधित्व करेंगे।

अप्रवासियों को नागरिकता देने वाला कानून वैध

सीजेआई बोले-

यह राजनीतिक समाधान था, जो कानून बना जस्टिस सूर्यकांत बोले-जियो और जीने दो, यह अच्छा निर्णय

नई दिल्ली (एजेंसी)। सुप्रीम कोर्ट ने सिटिजनशिप एक्ट की धारा 6ए की वैधता को बरकरार रखा है। सीजेआई डीवाई चंद्रचूड़ की अध्यक्षता वाली 5 जजों की कॉन्स्टिट्यूशन बेंच ने इस पर गुरुवार को फैसला सुनाया। बेंच में चीफ जस्टिस डीवाई चंद्रचूड़ के अलावा जस्टिस सूर्यकांत, जस्टिस एमएम सुंदरेश, जस्टिस जेबी पारदीवाला और जस्टिस मनोज मिश्रा शामिल थे। फैसले पर चीफ जस्टिस डीवाई चंद्रचूड़ सहित चार जजों ने सहमति जताई है। वहीं जस्टिस जेबी पारदीवाला ने असहमति जताई। दरअसल, सिटिजनशिप एक्ट की धारा 6ए को 1985 में असम समझौते के दौरान जोड़ा गया था। इस कानून के तहत जो बांग्लादेशी अप्रवासी 1 जनवरी 1966 से 25 मार्च 1971 तक असम आए हैं वो भारतीय नागरिक के तौर पर खुद को रजिस्टर करा सकते हैं।



बिहार में जहरीली शराब से 4 दिन में 36 लोगों की मौत

सीवान और सारण में 40 की हालत गंभीर, 7 लोगों की आंखों की रोशनी गई

छपरा (एजेंसी)। बिहार के 16 गांवों में जहरीली शराब से अब तक एक महिला समेत 36 लोगों की मौत हो चुकी है। गुरुवार सुबह सीवान में 3 और सारण में 2 लोगों की मौत हुई। सीवान में 26 और सारण में 10 लोगों की जान जा चुकी है। हालांकि प्रशासन ने 24 मौत की पुष्टि की है। सीवान में 14 अक्टूबर से मौत का सिलसिला शुरू हुआ। सारण में जिनकी मौत हुई है, उन सभी ने 15 अक्टूबर को शराब पी थी। 44 लोगों की हालत गंभीर है। बताया जा रहा है कि सीवान में 5, सारण में 2 लोगों की आंखों की रोशनी चली गई। सीवान सदर अस्पताल में 34, जबकि छपरा में 1 व्यक्ति



भर्ती है। सारण से कुछ लोगों को पटना के पीएमसीएच भेज दिया गया है। सीएम नीतिश कुमार ने शराबकांड पर समीक्षा की है। डीजीपी को पूरे मामले की जांच की मॉनिटरिंग करने को कहा है। साथ ही मद्य निषेध, उत्पाद एवं निबंधन विभाग के सचिव को निर्देश दिया कि वे घटनास्थल पर जाकर पूरी स्थिति की जानकारी लेकर सभी पहलुओं पर जांच करें। पुलिस के अनुसार, कई लोगों ने 13 अक्टूबर को सीवान के भगवानपुर हाट में बिक रही पाउच वाली शराब पी थी। वहीं, एक सप्लायर ने शराब बेची थी।

आरक्षित टिकट बुकिंग को लेकर रेलवे लाया नया नियम

120 दिन नहीं अब केवल 60 दिन पहले ही होगा रिजर्वेशन आरआईटीसी ने रिजर्वेशन के नियम में किया बड़ा बदलाव

नई दिल्ली (एजेंसी)। अगर आप ट्रेन से सफर करते हैं तो यह खबर आपके लिए बहुत जरूरी है। रेलवे ने रिजर्वेशन के नियमों में बड़ा बदलाव किया है। रेलवे ने 120 दिन पहले टिकट बुक करने के नियम में बदलाव कर इसे 60 दिन कर दिया है। इसका नोटिफिकेशन भी जारी कर दिया है। यह बदलाव 1 नवंबर 2024 से लागू होगा। इस फैसले के बाद अब यात्री अपनी यात्रा की तिथि से दो महीने पहले ही टिकट बुक करा सकेंगे। गुरुवार को रेल मंत्रालय की ओर से इसे लेकर जानकारी दी गई है। बता दें कि रेलवे तत्काल टिकट की व्यवस्था भी देता है। तत्काल टिकट की बुकिंग यात्रा की तिथि से एक दिन पहले की जा सकती है। इसके लिए रोज सुबह 10 बजे के बाद 3 एसी लेकर ऊपर की श्रेणी के लिए बुकिंग शुरू हो जाती है जबकि स्लीपर तत्काल बुकिंग सुबह 11 बजे से चालू हो जाती है। अगर किसी ने 1 नवंबर के बाद से टिकट पहले ही बुक कर लिए हैं तो रेलवे से इस फैसले का उन पर असर नहीं होगा। 1 नवंबर से जो यात्री टिकट बुक कराएंगे, उन पर ही यह फैसला लागू होगा। रेलवे ने विदेशी पर्यटकों को रिजर्वेशन में छूट दी है। वह 365 दिन पहले टिकट बुक करा सकेंगे।



संक्षिप्त समाचार

राम माधव बनाए जा सकते हैं जम्मू-कश्मीर के एलजी कई अन्य प्रदेशों में भी बदले जा सकते हैं गवर्नर

नई दिल्ली (एजेंसी)। भारतीय जनता पार्टी के वरिष्ठ नेता राम माधव के नाम की चर्चा इन दिनों जोर-शोर से हो रही है। ऐसी चर्चा है कि उन्हें जम्मू-कश्मीर का उपराज्यपाल बनाया जा सकता है। हालांकि अभी तक कोई आधिकारिक घोषणा नहीं की गई है, लेकिन राजनीतिक गलियारों में यह चर्चा गर्म है। राम माधव की कश्मीरी समझ और अनुभव को देखते हुए, ऐसा माना जा रहा है कि उन्हें यह जिम्मेदारी दी जा सकती है। कुछ अन्य प्रदेशों में भी नए राज्यपालों की नियुक्तियों की जा सकती हैं। जम्मू-कश्मीर में हाल ही में विधानसभा चुनाव हुए हैं। बुधवार को वहां नेशनल कॉन्फ्रेंस के नेता उमर अब्दुल्ला के नेतृत्व में नई सरकार ने सत्ता भी संभाल ली।

शेख हसीना के खिलाफ अरेस्ट वारंट हो गया जारी बढ़ेगा तनाव

ढाका (एजेंसी)। बांग्लादेश के अंतरराष्ट्रीय अपराध प्राधिकरण ने पूर्व प्रधानमंत्री शेख हसीना के खिलाफ अरेस्ट वारंट जारी किया है। शेख हसीना के अलावा 45 लोगों के खिलाफ भी अरेस्ट वारंट जारी किया गया है। इसमें शेख हसीना की पार्टी अवामी लीग के शीर्ष नेता भी शामिल हैं। इस प्राधिकरण को शेख हसीना ने ही बनाया था ताकि साल 1971 में पाकिस्तानी सेना के नरसंहार में मदद करने वाले लोगों के खिलाफ कार्रवाई किया जा सके। अब इसी प्राधिकरण का इस्तेमाल करके मोहम्मद युनुस की कार्यकारी सरकार ने शेख हसीना के खिलाफ गिरफ्तारी का वारंट जारी करा दिया है। शेख हसीना इस समय भारत में शरण लिए हुए हैं और अब बांग्लादेश की सरकार भारत से अवामी लीग की नेता को प्रत्यर्पित करने की मांग कर सकती है। मानवता के खिलाफ अपराध में कनेक्शन है।

एक करोड़ की इनामी महिला नक्सली सुजाता गिरफ्तार

बस्तर में हमलों की है मास्टरमाइंड रायपुर/सुकमा (एजेंसी)। तेलंगाना पुलिस ने एक करोड़ की इनामी महिला नक्सली कल्पना उर्फ सुजाता (60) को गिरफ्तार किया है। वो हैदराबाद के महबूब नगर में इलाज कराने आई थी। नक्सली सुजाता छत्तीसगढ़ के बीजापुर, सुकमा, दंतेवाड़ा जिलों में 100 से अधिक वारदातों में शामिल रही है। पुलिस ने बताया कि कल्पना उर्फ सुजाता पर आंध्र प्रदेश, तेलंगाना, महाराष्ट्र और छत्तीसगढ़ में इनाम था। उससे पूछताछ में नक्सलियों से बड़ा इनपुट मिल सकता है। सुजाता ने खुंखार नक्सली हिडमा को भी ट्रेनिंग दी है। साथ ही कई महिला नक्सली संगठन तैयार किए हैं। हालांकि बस्तर पुलिस ने गिरफ्तारी को लेकर कोई बयान जारी नहीं किया है।

डीजे पर डांस करते समय गिरा 5वीं का छात्र, मौत

मां मदद के लिए चिल्लाती रहीं; परिवार का आरोप-तेज आवाज से गई बच्चे की जान

भोपाल (नप्र)। भोपाल में डीजे की तेज आवाज से एक 13 साल के बच्चे की मौत का मामला सामने आया है। घटना 14 अक्टूबर की शाम की बताई जा रही है। समर बिल्लैरे (13) मां दुर्गा प्रतिमाओं के विसर्जन के लिए जा रहे चल समारोह में डीजे पर डांस कर रहा था। परिवार का आरोप है कि जैसे ही डीजे का साउंड तेज हुआ समर बेहोश हो गया। मां मदद के लिए चिल्लाती रहीं, लेकिन डीजेवाले ने साउंड कम नहीं किया। उसे नजदीकी अस्पताल लेकर गए। जहां उसकी मौत हो गई। समर सेंट जोसेफ स्कूल में पांचवीं क्लास का छात्र था।



घटना के बाद भी डीजे बजना बंद नहीं हुआ परिवार के लोगों ने बताया कि चल समारोह में तेज आवाज में डीजे बज रहा था। लोग घर के बाहर नाच रहे थे। समर भी तेज साउंड सुनकर वहां भीड़ में शामिल हो गया और नाचने लगा। जश्न के दौरान वह अचानक गिर गया। उसके आस-पास के लोग नाचते रहे। मां जमुना देवी मदद के लिए चिल्लाती रहीं। लोगों ने आरोप लगाया कि घटना के बाद भी डीजे वाले ने डीजे बंद नहीं किया। भाई बोला, तेज साउंड करने के बाद हुआ बेहोश- समर के बड़े भाई अमन बिल्लैरे ने बताया कि घटना सोमवार शाम 8 से 9 बजे की है। डीजे दूर से आ रहा था तब तक उसका साउंड कम था, मगर यहां हमारे इलाके में आकर डीजे वाले ने साउंड बड़ा दिया। इसके बाद समर बेहोश हो गया और हम उसे पहले अक्षय अस्पताल और बाद में नर्मदा अस्पताल लेकर पहुंचे, जहां उसे मृत घोषित कर दिया। हालांकि परिवार के लोगों ने इस मामले में पुलिस से कोई शिकायत नहीं की है। मृतक युवक के बड़े भाई ने बताया कि तेज साउंड के चलते समर की हुई मौत। मां ने कहा-समर को पहले से थी हार्ट की समस्या- समर की मां क्षमा बिल्लैरे ने बताया कि समर घर के बाहर डांस कर रहा था। जब यह घटना हुई, उस समय किसी ने न तो डीजे को रोक़ा और न ही किसी ने इस बारे में पूछा। बस कोई उसे गोद में उठाकर यहां दे गया। उसे हार्ट में पहले से दिक्कत थी, उसके हार्ट में छेद था, मगर इन दिनों वह पूरी तरह से फिट था। उसे कोई दिक्कत नहीं थी।

2 करोड़ की सरकारी जमीन से हटवाया कब्जा

1 हेक्टेयर जमीन पर बना रहे थे मकान; जेसीबी लेकर पहुंची टीम, गिराए पिलर

भोपाल (नप्र)। भोपाल के बगरोदा गांव में गुरुवार को 1 एकड़ सरकारी जमीन से कब्जा हटवाया गया। जमीन की कीमत करीब 2 करोड़ रुपए है। जमीन पर 6 महीने पहले कब्जा किया गया था, 1 महीने में मकान बनाने के लिए पिलर भी खड़े कर दिए गए। जिला प्रशासन के अफसरों ने पुलिस की मौजूदगी में कार्रवाई की। हुजूर तहसीलदार नरेंद्र परमार ने बताया कि बगरोदा में मेन रोड के किनारे की जमीन पर गोवर्धन साहु, कमलेश सेन और पतिराम पटेल ने कब्जा कर रखा था। नींव बिछाने के बाद पिलर खड़े हो गए थे और



इस पर निर्माण किया जाने वाला था। दोपहर में यहां टीम पहुंची और कार्रवाई शुरू की। एक घंटे में कब्जा हटा दिया गया।

जेसीबी लेकर पहुंचे अफसर

कार्रवाई करने के लिए अफसर जेसीबी लेकर पहुंचे। विवाद न हो, इसलिए पुलिस बल भी मौजूद था। हालांकि, विवाद जैसी स्थिति नहीं बनी और एक घंटे में कार्रवाई करके टीम लौट गई। एसडीएम विनोद सोनकिया ने बताया कि आगे भी यह कार्रवाई जारी रहेगी।

जेल भरो आंदोलन करेंगे अतिथि शिक्षक

रणनीति बनाने भोपाल में जुटे; नियमितिकरण की मांग

भोपाल (नप्र)। मध्यप्रदेश के अतिथि शिक्षक अब जेल भरो आंदोलन करेंगे। इसकी रणनीति बनाने के लिए गुरुवार को भोपाल में मीटिंग हुई। उनकी नियमितिकरण की मुख्य मांग है। वे पदाधिकारियों और अतिथि शिक्षकों पर दर्ज केस वापस लेने की मांग भी करेंगे। अतिथि शिक्षक संघ के बैनर तले भोपाल में 2 अक्टूबर को बड़ा प्रदर्शन



हुआ था। इस दौरान पुलिस ने लाठीचार्ज कर दिया था। प्रदर्शन करने पर पुलिस ने संघ के प्रदेश अध्यक्ष केसी पंवार, संगठन से जुड़े वीएम खान, मुकेश जोशी और संतोष के खिलाफ नामजद और करीब द्वाई सी अन्य के विरुद्ध एफआईआर दर्ज की थी। आंदोलन की रूपरेखा तय करेंगे- संगठन से जुड़े और अतिथि शिक्षक रविकांत गुप्ता ने बताया, नियमितिकरण की मांग को लेकर अतिथि शिक्षक संघ सुप्रीम कोर्ट में याचिका लगाएगा। इस विषय पर भी भोपाल में गुरुवार को होने वाली मीटिंग में चर्चा की जाने की संभावना थी। इसमें पूरे प्रदेश के पदाधिकारी शामिल होकर चर्चा करेंगे।

माइनिंग कॉन्क्लेव में देशभर के औद्योगिक घरानों को बुलाया

600 कंपनियों को इन्वितेशन; रिलायंस, अडाणी, बिरला जैसे बड़े ग्रुप भी आएंगे

भोपाल (नप्र)। भोपाल में गुरुवार से दो दिन एमपी माइनिंग कॉन्क्लेव शुरू हो गई थी। कुशाभाऊ ठाकरे इंटरनेशनल कन्वेंशन सेंटर में आयोजित कॉन्क्लेव में देश भर के माइनिंग सेक्टर के इन्वेस्टर और दूसरे राज्यों के खनिज विभाग के अधिकारी शामिल हुए हैं। इस कॉन्क्लेव में देश-विदेश की करीब 600 कंपनियां शामिल हो रही हैं। देशभर के बड़े औद्योगिक घरानों को बुलाया गया है।

कॉन्क्लेव सीएस अनुराग जैन, हार्डवैयर कॉर्पोरेशन लिमिटेड के एमडी इंद्रदेव नारायण, उद्योग विभाग के प्रमुख सचिव राघवेंद्र सिंह, सीआईआई मप्र के चेयरमैन आशीष वैश्य मौजूद हैं। माइनिंग और जियोलाजी सेक्टर के अनुभवी विशेषज्ञ ट्रिपल आईटी तिरुपति के अरुण, आईआईटी धनबाद के मो दानिश, धनबाद के सहज सिंह, श्रवण कुमार सिंह, जियोलाजी एक्सपर्ट आए हैं।

कॉन्क्लेव को संबोधित करते हुए खनिज विभाग के प्रमुख सचिव संजय शुक्ल ने कहा कि मप्र में पिछले कई सालों से इन्वेस्टर्स समिट होता है। इसमें सभी सेक्टर की बात होती है। लेकिन, बहुत सालों से देश में कुछ सेक्टरों ने अपनी-अपनी एक प्रैक्टिस सेंटअप की है। जैसे दिल्ली में ऑटो शो होता है, बैंगलोर में एंजिबिशन होता है। वैसे ही मप्र माइनिंग के क्षेत्र में उभरता हुआ राज्य है। इसलिए मुख्यमंत्री डॉ मोहन यादव ने निर्देश दिया कि माइनिंग के लिए



अलग से कॉन्क्लेव करें। जिससे माइनिंग सेक्टर में रोजगार और देश की जीडीपी को बढ़ाने की संभावनाओं पर बात हो।

देश का स्ट्रैटेजिक डिफेंस सिस्टम, स्पेस टेक्नोलॉजी और कई प्रकार के स्ट्रैटेजिक सेक्टर कहलाते हैं उनमें कैसे योगदान दे सकते हैं। जैसे ईवी के लिए बैटरी चाहिए, कॉपर, लीथियम की जरूरत है। इस प्रकार के सेक्टर में माइनिंग कैसे सहभागिता कर सकता है। इन सारे विषयों पर बात होगी।

कई विषयों पर होगा प्रेजेंटेशन- सिंगरोली जिले में सोने का भंडार मिला है। पहली बार मध्यप्रदेश में सोने की खदान आवंटित की गई है, साथ ही दूसरे खनिज जैसे- लाइमस्टोन, मैंगनीज, ग्रेफाइट, वैनेडियम के लिए भी निवेशकों को एलओआई (लेटर ऑफ इंटरेंट) आवंटित किए जाएंगे। कॉन्क्लेव में कोल, पेट्रोलियम, हाइड्रोकार्बन के क्षेत्र में फ्यूचर की संभावनाओं पर प्रेजेंटेशन दिया जाएगा।

आयुर्वेद, उपचार की प्राचीन और कारगर पद्धति : श्रीमती गौर

भोपाल में बनाया जा रहा है विशेष औषधि पार्क : महापौर श्रीमती राय



भोपाल(नप्र)। आयुर्वेद उपचार की प्राचीन पद्धति है। यह वर्तमान में भी उपचार की एक महत्वपूर्ण पद्धति है। यह बात पिछड़ा वर्ग एवं अल्पसंख्यक कल्याण राज्यमंत्री (स्वतंत्र प्रभार) श्रीमती कृष्णा गौर ने कही। राज्यमंत्री श्रीमती गौर शरद पूर्णिमा के अवसर पर अयोध्या नगर दशहरा मैदान में आयोजित 34वें आयुर्वेदिक निःशुल्क स्वास्थ्य शिविर को संबोधित कर रहीं थी। राज्यमंत्री श्रीमती गौर ने कहा कि

परमार्थ और परोपकार करनेवालों के साथ अपने आप लोग जुड़ते जाते हैं। उन्होंने कहा कि नाड़ी वैद्य पंडित चंद्रशेखर तिवारी जी शरद पूर्णिमा के अवसर पर आयुर्वेदिक चिकित्सा शिविर का आयोजन कर परोपकार का कार्य कर रहे हैं। श्रीमती गौर ने शिविर में भाग लेने वाले नागरिकों से कहा कि हमें उपचार की प्राचीन पद्धति आयुर्वेद पर विश्वास करना चाहिए। आयुर्वेद चिकित्सा पद्धति से रोगों का स्थाई समाधान होता है।

श्रीमती गौर ने नागरिकों से अधिक से अधिक पेड़ लगाने का आग्रह भी किया। कार्यक्रम में महापौर श्रीमती मालती राय ने कहा कि आयुर्वेद से उपचार के लिए लगाया गया निःशुल्क शिविर सराहनीय है। उन्होंने बताया कि भोपाल में विशेष औषधि पार्क बनाया जा रहा है। महापौर श्रीमती राय ने कहा कि भोपाल के 150 मंदिरों के लिए 11-11 पौधे मंदिर परिसर में लगाने के लिए दिए गए हैं। कार्यक्रम के प्रारंभ में नाड़ी वैद्य पंडित तिवारी ने बताया कि शरद पूर्णिमा के अवसर पर आयोजित होने वाले शिविर में श्वास संबंधी रोगों के मरीजों को नाड़ी परीक्षण कर निःशुल्क आयुर्वेदिक औषधि दी जाती है। औषधि, गाय के दूध से बनी चावल की खीर केले के पत्ते पर दी जाती है।

शिविर में हजारों की संख्या में नागरिकों ने भाग लिया। शिविर का आयोजन अखंड आयुर्वेद भवन महौवा ने किया। श्रीराम जानकी हनुमान मंदिर के महंत श्रीराम दास, पार्षद श्रीमती उर्मिला मौर्य और श्रीमती शिरोमणी शर्मा सहित अन्य गणमान्य शामिल थे।

मुख्यमंत्री डॉ. यादव ने दीं महर्षि वाल्मीकि जी की जयंती पर शुभकामनाएं

भोपाल (नप्र)। मुख्यमंत्री डॉ. मोहन यादव ने आदि महाकाव्य रामायण के रचनाकार, महर्षि वाल्मीकि जी की जयंती पर प्रदेशवासियों को हार्दिक बधाई एवं शुभकामनाएं दी हैं। मुख्यमंत्री डॉ. यादव ने सोशल मीडिया पर जारी संदेश में लिखा है कि वाल्मीकि जी के अमूल्य विचार मानवता की सेवा, न्याय और सद्भाव के लिये समर्पित रहने की सीख देते हैं। उनके आशीर्वाद से सबका अंतरा राममय हो,यही प्रार्थना है।

मुख्यमंत्री डॉ. यादव ने ‘अभिधम्म दिवस’ पर दीं शुभकामनाएं

भोपाल (नप्र)। मुख्यमंत्री डॉ. मोहन यादव ने ‘अभिधम्म दिवस’ की समस्त प्रदेश और देशवासियों को हार्दिक बधाई व शुभकामनाएं दी हैं। मुख्यमंत्री डॉ. यादव ने सोशल मीडिया पर जारी संदेश में लिखा है कि तथ्यागत भावान बुद्ध की कृपा की अमृत वर्षा से यह धरा पवित्र हो; मनुष्य के जीवन में अपरिमित सुख, शांति और प्रेम का वास हो तथा उनकी शिक्षाएं अनंत काल तक मानवता को शुभ, शुभता व गंगलकारी प्रकाश से आलोकित करती रहें, दिव्य-पवित्र-अनुपम अभिधम्म दिवस पर यही शुभेच्छा है।

उच्च माध्यमिक शिक्षक 2023 के पात्र अभ्यर्थियों को राहत, जारी होंगे नियुक्ति पत्र

स्कूल शिक्षा विभाग 8,720 पदों पर नियुक्ति प्रक्रिया करेगा

848 अभ्यर्थियों को 45 दिन में नियुक्ति देने का आदेश जारी

भोपाल (नप्र)। उच्च माध्यमिक शिक्षक (वर्ग-1) 2023 के पात्र अभ्यर्थियों को राहत मिल गई है। अब इनकी नियुक्ति प्रक्रिया शुरू होगी। स्कूल शिक्षा विभाग नियुक्ति पत्र जारी करने की तैयारी में भी जुट गया है। इससे करीब प्रदेश के चार हजार पात्र अभ्यर्थियों को राहत मिलेगी। उच्च न्यायालय ने उच्च माध्यमिक शिक्षकों के ईडब्ल्यूएस के पात्र अभ्यर्थियों की याचिका पर उनके पक्ष में निर्णय सुनाया है। 12 नवंबर से विभाग नियुक्ति पत्र जारी करना शुरू कर देगा। अभी उच्च माध्यमिक शिक्षक 2023 की भर्ती प्रक्रिया शुरू नहीं हो पाई थी। आठ हजार 720 पदों पर भर्ती होनी है। यह पद स्कूल शिक्षा विभाग और जनजातीय कार्य विभाग में हैं।

ये है पूरा मामला

स्कूल शिक्षा विभाग ने वर्ष 2018 में उच्च माध्यमिक शिक्षक यानी वर्ग-1 के अभ्यर्थियों की नियुक्ति के लिए परीक्षा कराई थी। 29 सितंबर 2022 को नियुक्ति प्रक्रिया को नई भर्ती बतकर



ईडब्ल्यूएस अभ्यर्थियों की नियुक्ति रोक दी गई। इससे 848 ईडब्ल्यूएस अभ्यर्थियों को नियुक्ति नहीं मिल सकी, जबकि इस भर्ती को भी वर्ष 2018 के परीक्षा परिणाम के आधार पर ही की गई थी।

इस पर ईडब्ल्यूएस अभ्यर्थियों ने उच्च न्यायालय में याचिका लगा दी। इस कारण नई भर्ती पर रोक लगा दी गई। उच्च न्यायालय ने 848 अभ्यर्थियों को

45 दिन में नियुक्ति देने का आदेश दिया है।

पदवृद्धि की भी उम्मीद

स्कूल शिक्षा विभाग अभी उच्च माध्यमिक शिक्षक 2023 भर्ती के लिए पहली काउंसलिंग ही कर रहा है। भर्ती से जुड़े अभ्यर्थी लंबे समय से पदवृद्धि की मांग कर रहे हैं, इसे लेकर विभाग ने

भोपाल में नहर खुलवाने

सीएम हेल्पलाइन में शिकायत

● किसान बोले-पानी नहीं मिला तो फसल चौपट हो जाएगी; क्यों बंद की, पता नहीं

भोपाल (नप्र)। भोपाल के रापड़िया में नहर से जुड़े नाले को बंद करने का मामला सुर्खियों में है। पूर्व पार्षद कामता पाटीदार की जलसंसाधन विभाग की एसडीओ रव्यनीता जैन से अभद्रता के बाद अब वे किसान मैदान में उतर गए हैं, जो नहर खुलवाना चाहते हैं। इसके लिए उन्होंने सीएम हेल्पलाइन में भी शिकायत की है। गुरुवार को 20 से ज्यादा शिकायत सीएम हेल्पलाइन में की गई। किसान विवेक पाटीदार ने बताया, एसडीओ ने नहर बंद कर दी है। इसकी शिकायत जल संसाधन विभाग के वरिष्ठ अधिकारी, कलेक्टर से की है। पानी नहीं मिलने से कई



किसानों की फसलें चौपट हो जाएंगी। कृषक हेमराज पटेल ने बताया, वे बगरोदा में रहते हैं, लेकिन उनकी जमीन रापड़िया में है। 25 साल से नहर से पानी ले रहे हैं। इसका राजस्व भी चुका रहे हैं, लेकिन अब इसे बंद कर दिया है। ऐसे में रबी फसल नहीं ले सकेंगे।

शिकायत में यह

शिकायत में लिखा है कि वर्ष 1998-99 में तत्कालीन एसडीओ कि शोर शर्मा द्वारा किसानों की सहमति से नहर बनाई गई थी। इसमें करीब 25 किसानों ने सहमति से शासन को नहर के लिए जमीन दी थी। इसका राजस्व भी बीते 2001 से दो साल पहले तक जमा करते आ रहे हैं। एसडीओ रव्यनीता जैन ने जबरिया इस नहर को बंद कराने का प्रयास किया।

सीएम हेल्पलाइन में कर रहे शिकायत

कृषक पाटीदार ने बताया कि अफसरों से शिकायत करने के साथ ही सीएम हेल्पलाइन में शिकायत दर्ज करा रहे हैं। ताकि, बंद नाले को फिर से खोल दिया जाए। कलेक्टर से मांग की गई है कि वे जल्द ही नाला खोल दें। ताकि, रबी फसलों की बोवनी हो सके। एसडीओ और उनकी टीम कलियासोत डैम से निकलने वाले नाले को बंद कराने पहुंची थी। बीजेपी नेता ने जेसीबी से चाबी निकाल ली थी।

बीएड प्रथम वर्ष में अध्ययनरत करीब 300 अभ्यर्थी परेशान

उच्च माध्यमिक शिक्षक 2023 पात्रता और चयन परीक्षा की नियमावली में स्कूल शिक्षा ने एनसीटीई (राष्ट्रीय अध्यापक शिक्षा परिषद) के नियमों का पालन नहीं किया। इसमें बीएड के प्रथम वर्ष में प्रवेशित पात्र अभ्यर्थियों को नियुक्ति नहीं दी जा रही है। भर्ती के समय यह उल्लेख किया गया था कि दस्तावेज सत्यापन या काउंसलिंग के समय डिग्री पूरी होनी चाहिए। पात्र अभ्यर्थी लक्ष्मण सिंह राठौर का कहना है कि अब बीएड कर चुके करीब 300 पात्र अभ्यर्थियों को काउंसलिंग के बाद नियुक्ति पत्र देने से इंकार कर दिया। उन्होंने बताया कि छत्तीसगढ़ और उत्तराखंड में नियमों में संशोधन करते हुए बीएड प्रथम वर्ष में अध्ययनरत अभ्यर्थियों को वर्ग-1 में नियुक्ति के लिए पात्र माना गया है।

विषयवार खाली पदों पर भर्ती के लिए वित्त विभाग से परामर्श भी ले लिया है।

दृष्टिकोण

अमृता कुमारी



खेल समाज का महत्वपूर्ण हिस्सा है, इससे शारीरिक और मानसिक विकास के साथ अनुशासन और टीम भावना का विकास होता है. लेकिन इसमें लड़कियों की भागीदारी और उन्हें मिलने वाले अवसरों की बात करें तो यह एक जटिल विषय है. हालांकि पिछले कुछ दशकों में खेल प्रतियोगिताओं में लड़कियों के भाग लेने की संख्या में वृद्धि अवश्य हुई है, इसके बावजूद उनके सामने अभी भी कई बाधाएं हैं जो उन्हें इस क्षेत्र में पूरी तरह से शामिल होने से रोकती है. पारंपरिक रूप से पितृसत्तात्मक समाज ने खेल को पुरुष-प्रधान गतिविधियों तक सीमित कर रखा है. लड़कियों को शारीरिक रूप से कमजोर मानकर उन्हें इससे दूर रखने का प्रयास किया जाता है. आज भी न केवल ग्रामीण क्षेत्रों बल्कि शहरी इलाकों के स्लम बस्तियों में रहने वाली किशोरियों को भी खेल प्रतियोगिताओं में भाग लेने से वंचित रखा जाता है. उन्हें प्रोत्साहित करने की जगह उनका मनोबल तोड़ा जाता है.

ऐसी ही एक स्लम बस्ती बिहार की राजधानी पटना स्थित गर्दनीबाग इलाके में आबाद बघेरा मोहल्ला है. जहां रहने वाली अधिकतर किशोरियों को खेलने के अवसर नहीं मिलते हैं. यहां रहने वाली 15 वर्षीय किशोरी शिवानी, जो गर्दनीबाग स्थित एक सरकारी उच्चतर माध्यमिक विद्यालय में कक्षा 9वीं में पढ़ती है, बताती है कि उसके स्कूल में बहुत सारी लड़कियां खेलों में भाग लेना चाहती हैं, लेकिन उन्हें मौका नहीं दिया जाता है. खुद स्कूल के ही प्रधानाध्यापक और अन्य शिक्षक लड़कियों को खेलने की अनुमति नहीं देते हैं. वह कहती है कि 'मेरी जैसी कई किशोरियां हैं जो खेल प्रतियोगिताओं में भाग लेना और इस क्षेत्र में अपनी प्रतिभा का प्रदर्शन करना चाहती हैं, लेकिन हमें अवसर नहीं दिया जाता है. हालांकि लड़कों को स्कूल ओर से खेलों में भाग लेने दिया जाता है, परंतु हम लड़कियों को इससे वंचित रखा जाता है.' इसी स्कूल में पढ़ने वाली 16 वर्षीय रूपा कहती है कि खेल के मामले में लड़कों और लड़कियों के बीच बहुत अधिक भेदभाव किया जाता है. लड़कों को खेलों में भाग लेने के लिए प्रोत्साहित किया जाता है जबकि हम लड़कियां इसमें भाग लेना चाहती हैं तो हमें यह कह कर हतोत्साहित किया जाता है कि तुम्हारे बस का यह खेल नहीं है. रूपा की बातों को आगे बढ़ाते हुए उसकी क्लासमेट सपना कहती है कि 'कौन सा ऐसा खेल है, जो हम लड़कियां खेल नहीं सकती हैं? हमें एक बार अवसर देकर तो देखें, हमारी

खेलों में भी किशोरियों को समुचित भागीदारी होनी चाहिए

हमारे देश में अक्सर परिवार और समाज ने लड़कियां को पढ़ाई और घरेलू कार्यों तक सीमित रखा है. उन्हें खेल गतिविधियों में भाग लेने के लिए बहुत अधिक प्रोत्साहित नहीं किया जाता है. पहले की तुलना में अब लड़कियों का खेलों में भागीदारी के अवसर बढ़ने लगे हैं. कई अंतरराष्ट्रीय खेल संगठनों और राष्ट्रीय स्तर पर सरकार ने खेल में लड़कियों की भागीदारी को प्रोत्साहित करने के लिए महत्वपूर्ण कदम उठाए हैं. खेलों इंडिया के माध्यम से इस क्षेत्र में कई किशोरियों ने अपनी पहचान बनाई है. जिसकी वजह से ओलंपिक और राष्ट्रमंडल जैसे अंतरराष्ट्रीय खेलों में भारतीय महिलाओं की भागीदारी बढ़ी है. इसके अतिरिक्त विभिन्न खेलों में महिला लीग की शुरुआत कर किशोरियों को खेल के मंच उपलब्ध कराये जा रहे हैं. पीटी ऊषा, सायना नेहवाल, मिताली राज, मैरी कॉम और निकहत जरीन जैसी खिलाड़ियों ने इस धारणा को मज़बूत किया है कि यदि लड़कियों को भी अवसर उपलब्ध कराये जाएं तो वह भी देश के नाम गोल्ड मैडल जीत सकती हैं।

क्षमता का उन्हें पता चल जायेगा.' पटना हवाई अड्डे से महज 2 किमी दूर और बिहार हज भवन के ठीक पीछे स्थित इस मोहल्ला की आबादी

नाला उफनता हुआ स्लम बस्ती में प्रवेश कर जाता है. राजधानी में रहने के कारण यहां की किशोरियों को शिक्षा के अवसर तो मिल जाते हैं लेकिन खेल गतिविधियों में

कर मना कर दिया जाता है कि यदि खेल में किसी प्रकार की चोट लग गई तो भविष्य में शादी में बाधा आएगी. माता-पिता उत्साह बढ़ाने की जगह खेल गतिविधियों से दूर रहने के लिए कहते हैं.

यहां रहने वाली दसवीं की छात्रा प्रीति कहती है कि 'मैं स्कूल में कबड्डी की बहुत अच्छी खिलाड़ी रही हूं. स्कूल के अंदर होने वाली खेल प्रतियोगिता में भाग लेती रही हूं. लेकिन जब भी स्कूल से बाहर जाकर या जिला स्तर की खेल प्रतियोगिताओं में भाग लेने की बात आई, मुझे हर बार घर से इसकी इजाज़त नहीं मिली. पिता ने यह कह कर मना कर दिया कि इसमें चोट लगने की संभावना रहती है. यदि तुम चोटिल हो गई या कुछ अन्य शारीरिक नुकसान हुआ तो शादी में अड़चन आएगी. जबकि ऐसा होने की संभावना बहुत कम रहती है. मैंने कई बार उन्हें समझाने का प्रयास किया लेकिन हर बार यह कहकर मुझे मना कर दिया गया कि खेल प्रतियोगिताओं में भाग लेना लड़कों का काम होता है. लड़कियां घर का कामकाज सीखें यही उनके लिए बहुत से गलत है. कुश्ती हो या फुटबॉल, क्रिकेट हो या हॉकी, कोई ऐसा खेल नहीं है जिसमें लड़कियों ने अपनी कामयाबी के झंडे गाड़े न हो. यदि हमें भी अवसर

मिले तो हम भी अपने राज्य और जिला का नाम रौशन करने की क्षमता रखते हैं.'

हमारे देश में अक्सर परिवार और समाज ने लड़कियों को पढ़ाई और घरेलू कार्यों तक सीमित रखा है. उन्हें खेल गतिविधियों में भाग लेने के लिए बहुत अधिक प्रोत्साहित नहीं किया जाता है. पहले की तुलना में अब लड़कियों का खेलों में भागीदारी के अवसर बढ़ने लगे हैं. कई

अंतरराष्ट्रीय खेल संगठनों और राष्ट्रीय स्तर पर सरकार ने खेल में लड़कियों की भागीदारी को प्रोत्साहित करने के लिए महत्वपूर्ण कदम उठाए हैं. खेलों इंडिया के माध्यम से इस क्षेत्र में कई किशोरियों ने अपनी पहचान बनाई है. जिसकी वजह से ओलंपिक और राष्ट्रमंडल जैसे अंतरराष्ट्रीय खेलों में भारतीय महिलाओं की भागीदारी बढ़ी है. इसके अतिरिक्त विभिन्न खेलों में महिला लीग की शुरुआत कर किशोरियों को खेल के मंच उपलब्ध कराये जा रहे हैं. पीटी ऊषा, सायना नेहवाल, मिताली राज, मैरी कॉम और निकहत जरीन जैसी खिलाड़ियों ने इस धारणा को मज़बूत किया है कि यदि लड़कियों को भी अवसर उपलब्ध कराये जाएं तो वह भी देश के नाम गोल्ड मैडल जीत सकती हैं.

भारत में जैसे-जैसे महिला खिलाड़ियों ने अंतरराष्ट्रीय मंच पर सफलता पाई है, वैसा ही इसे लेकर लोगों का नजरिया भी बदलने लगा है. अब कई परिवार अपनी बेटियों को खेलों में करियर बनाने के लिए प्रोत्साहित कर रहे हैं. लेकिन यह अभी भी काफी हद तक शहरी क्षेत्रों और उच्च शिक्षा संस्थानों तक ही सीमित है. आज भी ग्रामीण और बघेरा मोहल्ला जैसी शहरी स्लम बस्तियों की किशोरियों को खेलों में भाग लेने के लिए बहुत अधिक संघर्ष करना पड़ रहा है. जहां संसाधनों के अभाव के साथ साथ सामाजिक दबाव और परंपरागत सोच भी एक बड़ी बाधा है. इसके अतिरिक्त खेलों में लैंगिक असमानता बहुत बड़ी चुनौती है. जिसे समाप्त करके ही किशोरियों के लिए खेलों में अवसर उपलब्ध कराये जा सकते हैं. इस बात में कोई दो राय नहीं कि खेलों में लड़कियों को अवसर उपलब्ध कराने की दिशा में कई सकारात्मक परिवर्तन हुए हैं, लेकिन अभी भी बहुत कुछ किया जाना बाकी है. यहां लड़कों के लिए भी जितना महत्वपूर्ण है उतना ही लड़कियों के लिए भी जरूरी है. समानता और समर्थन के बिना खेलों में किशोरियों की भागीदारी पूरी तरह से विकसित नहीं हो सकती है. इसके लिए सरकार और खेल संगठनों के साथ साथ समाज को भी आगे बढ़कर उनके लिए समुचित अवसर और वातावरण उपलब्ध कराने होंगे. (चर्खा फीचर्स)

विडंबना

प्रदीप मिश्र

कि सी भी काम को अंजाम तक पहुंचाने का मतंग्य इससे स्पष्ट होता है कि इसके लिए नीति, नियम और अधिनियम क्या बनाए जाते हैं और उनका क्रियान्वयन व निगरानी कैसे की जाती है। 12 अक्टूबर 2005 को लागू किए गए सूचना का अधिकार अधिनियम (आरटीआई एक्ट) के हालात बताते हैं कि कड़ी मशक़त से तैयार जनहित के कानून को कमतर करने की कोशिश की जा रही है। 18 वर्ष पहले जनसामान्य को मिले इस अभूतपूर्व मौलिक अधिकार की प्रासंगिकता और उपयोगिता पर यद्यपि कोई सवाल नहीं है लेकिन केंद्र और राज्य सरकारों के स्तर पर गरिमा के लिए प्रयास और जागरूकता की पहल का अभाव है। अधिनियम में किए गए संशोधनों और सतर्क समूहों के सुझावों की अनदेखी भी इस बारे में चिंताएं बढ़ाती है। आंध्र प्रदेश, झारखंड, मणिपुर, नागालैंड, सिक्किम, पश्चिम बंगाल, अंडमान और निकोबार, दमन और दीव और दादरा और नगर हवेली, जम्मू-कश्मीर, लक्षद्वीप और अरुणाचल प्रदेश ने सुप्रीम कोर्ट के निर्देश के डेढ़ वर्ष बाद भी आरटीआई पोर्टल शुरू नहीं किया है। इनसे 21 अक्टूबर तक जवाब मांगा गया है। यहां यह जानना जरूरी है कि शीर्ष अदालत आरटीआई आवेदनों के लिए पोर्टल बना चुकी है। आरटीआई कानून केंद्र-राज्य सरकार को ही नहीं, इनके सभी उपक्रमों को नियमों का पालन करने के साथ

आरटीआई- बताने की नहीं, भुलाने की कोशिश ज्यादा

नियमानुसार काम करने की नसीहत देता है। अन्य कानून जहां आम जनता के लिए बनाए जाते हैं वहीं यह कानून संसद और विधानसभाओं द्वारा मान्य संस्थाओं की जिम्मेदारी और जवाबदेही सुनिश्चित करता है। माना जाता है कि गोपनीयता से अनिश्चितता को बढ़ावा मिलता है और अनिश्चितता व्यवस्था को कमजोर बनाती है। सूचना अधिकार के कानून को लागू करने में सरकारों की अरुचि रही है। यह हाल तब है, जब दुनिया में सबसे ज्यादा सूचना के अधिकार का इस्तेमाल भारत में होता है। आंकड़े बताते हैं कि देश में हर साल लगभग 60 लाख आरटीआई डाली जाती हैं। केंद्रीय सूचना आयोग की रिपोर्ट भी बताती है कि 2005-06 में उसके यहां आरटीआई आवेदनों की संख्या 24,436 थी। 2021-22 तक यह आंकड़ा 18,32,133 तक पहुंच गया।

भारतीय संविधान की धारा 19 (1) (क) और धारा 21 में नागरिकों को लोक प्राधिकारियों द्वारा किए गए सभी कार्यों को जानने के अधिकार की गारंटी प्रदान करता है। यह परिकल्पना 2005 में कांग्रेस के डॉ. मनमोहन सिंह की सरकार में सकार हुई। पारदर्शिता के परिदृश्य में बने कानून को भ्रष्टाचर से लड़ाई का सशक्त हथियार माना गया पर सरकारी पेंचैदगियों ने इसकी पहुंच आसान नहीं रहने देने के प्रयत्न किए। यही कारण है कि सूचनाओं की शुचिता बनाए रखने के बजाय संशोधन की आड़ लेकर संकोच को

सार्वजनिक किया गया। संवेदनशीलता के नाम पर सूचनाएं छिपाने का पुरजोर प्रयत्न किया जा रहा है। जन सूचना अधिकारी जानकारी देने में अनावश्यक जिलंब के साथ बचने का रास्ता निकालते हैं। कई बार निर्धारित अवधि 30 दिन के भीतर सूचनाएं या तो दी नहीं जा रही हैं या फिर आधी-अधूरी देकर आवेदक को उलझाया जा रहा है। उत्तर प्रदेश में आयोग ने 11 जुलाई 2024 से द्वितीय अपील और शिकायतों को ऑनफलाइन लेने की व्यवस्था बंद कर दी है। अब ऑनलाइन द्वितीय अपील और शिकायतें ही स्वीकार की जा रही हैं। प्रदेश कांग्रेस कमेटी के आरटीआई विभाग के चेयरमैन पुष्पेंद्र श्रीवास्तव इसे बिड़बना बताते हुए कहते हैं कि सरकारी कार्यालयों में दोनों ही व्यवस्थाएं लागू हैं।

मध्य प्रदेश के रीवा निवासी आरटीआई एक्टिविस्ट संजय सिंह 2012 से अब तक एक हजार से अधिक आरटीआई लगा चुके हैं। क्या भारत आजवाद है? क्या हमारा बहुत सारा टैक्स का पैसा ब्रिटेन को जाता था? रेलवे में लंबाई और वजन के आधार पर सीट के लिए क्या नियम हैं? आदि का संतोषजनक जवाब उन्हें अब तक नहीं मिल सका है। केंद्र सरकार द्वारा कामचलाऊ जवाब देकर भी वास्तविक तथ्य बताने से बचा जाता है। छत्तीसगढ़ के आरटीआई एक्टिविस्ट कृणाल शुक्ल ने प्रधानमंत्री नरेंद्र मोदी द्वारा किए जाने वाले आयकर भुगतान की राशि की जानकारी मांगी गई तो बीते वर्ष का ब्योरा देकर

बताया गया कि भुगतान की गई राशि का विवरण नहीं दिया जा सकता क्योंकि यह व्यक्तिगत है और इसे सार्वजनिक नहीं किया जा सकता है। शुक्ल की तमाम आरटीआईएं के बावजूद प्रधानमंत्री कार्यालय ने प्राइम मिनिस्टर केयर्स फंड के बारे में जानकारी नहीं दी है। फंड में मिली राशि और उसके खर्च के बारे में फंड की वेबसाइट भी चुप है।

भारतीय गणतंत्र के इस महत्वपूर्ण कानून पर जागरूकता का अभाव और अनदेखी इससे स्पष्ट होती है कि 12 अक्तूबर गुजर जाता है और पता नहीं चलता कि जनता को एक मौलिक अधिकार इसी तारीख में मिला था। तंत्र की इसमें दिलचस्पी नहीं है कि इस तथ्य को हिंदी दिवस, शिक्षक दिवस, साक्षरता दिवस, योग दिवस और मजदूर दिवस की तरह सूचना या जानकारी दिवस का स्वरूप दिया जाए। दिन और दिनांक विशेष पर दलीय सीमाओं और नियमों से अलग हटकर केंद्रीय सूचना आयोग और राज्य सूचना आयोगों को अपनी उपलब्धियां ही बतानी चाहिए। सूचना मंत्री भी इस दिशा में किए जा रहे उपायों, बाधाओं और निष्कर्षों से परिचित कराएं। तथ्यों को लेकर संजीदगी बरतने के बहाने सूचनाओं का प्रवाह रोकने के लिए प्रयासतन समूचा तंत्र सूचनाओं की स्वतंत्रता को लेकर सामंतशाही की मानसिकता में है। केंद्र सरकार विधिसल ब्लौअर संरक्षण एक्ट लागू नहीं कर रही है। उदासीनता का परिणाम है कि सूचनाएं और दस्तावेज लेने में कई

आरटीआई एक्टिविस्ट जान गंवा चुके हैं। धमकियां, रिपोर्ट, हमले और प्रलोभन आम बात हो गई है।

दूसरी ओर सतर्क नागरिक संगठन (एसएनएस) की रिपोर्ट बताती है कि झारखंड, त्रिपुरा, तेलंगाना और गोवा के सूचना आयोग में फिलहाल एक भी आयुक्त नहीं है। छत्तीसगढ़, महाराष्ट्र, कर्नाटक, उत्तराखंड और ओडिशा में मुख्य सूचना आयुक्त के पद खाली हैं। नतीजा, देश के सभी 29 सूचना आयोगों में 30 जून 2024 तक 4,05,509 शिकायतें और अपीलें लंबित थीं। 31 मार्च 2019 तक 26 सूचना आयोगों में 2,18,347 मामले थे, जो 30 जून 2021 तक 2,86,325 और 30 जून 2023 तक 3,88,886 हो गए। 1,08,641 मामलों के साथ महाराष्ट्र इसमें अव्वल है।

कर्नाटक दूसरे स्थान पर है तो उत्तर प्रदेश का आंकड़ा 24,035 है। पंजाब में यह संख्या 9,175 है तो हरियाणा और हिमाचल प्रदेश में क्रमशः 4,191 और 716 है।

झारखंड में संख्या 7,728 है। यही नहीं, केंद्रीय सूचना आयोग में 30 जून 2024 तक 22,774 अपीलों- शिकायतों पर सुनवाई-फैसलों का इंतजार था। कारण, करीब एक साल से केंद्रीय सूचना आयोग में भी केवल तीन आयुक्त हैं। हालांकि रिक्तियों की बड़ी संख्या के बावजूद एक जुलाई 2023 से 30 जून 2024 के बीच 28 आयोगों ने 2,25,929 मामलों का निपटारा किया है।

वैकल्पिक विकास के लिए एक दशक का ‘विकल्प संगम’

पहल

अशीष कोठारी

लेखक 'कल्पवृक्ष' व 'विकल्प संगम' के साथ कार्यरत हैं।
बाबा भाषाराम द्वारा अनुवादित

एक दशक पहले, भाषाविद् और विद्वान-कार्यकर्ता गणेश देवी से चर्चा में भारत में विकल्पों के संगम का विचार आया था। बाद में हम इसे लेकर ऐसे कई संगठनों और व्यक्तियों से मिले जो प्रकृति के विनाश और समुदायों के विस्थापन सहित 'विकास' की हिंसा पर सवाल उठा रहे थे और न्याय तथा पारिस्थितिकीय ज्ञान के साथ मानवीय जरूरतों और आकांक्षाओं को पूरा करने के वैकल्पिक तरीकों को बढ़ावा दे रहे थे। इस विचार को भारी सहमति मिलने के बाद 2014 में 'विकल्प संगम' की शुरुआत हुई, जिसका मुख्य उद्देश्य आंदोलनों और संगठनों को एक साथ लाना था।

अलग-अलग मुद्दों पर काम कर रहे विविध सामाजिक आंदोलनों को एक साथ लाने, उनके बीच के संबंधों को समझने और बढ़ाने के लिए क्या किया जा सकता है? वैश्विक राजनीतिक, पारिस्थितिकीय, आर्थिक और सामाजिक संकटों से हम सामूहिक रूप से कैसे निपट सकते हैं? पृथ्वी को बर्बाद किए बिना मानवीय जरूरतों व आकांक्षाओं को कैसे पूरा कर सकते हैं? बेहतर भविष्य के बारे में हमारा दृष्टिकोण क्या है? और हम यह कैसे सुनिश्चित करें कि 'कार्बन ट्रेडिंग,' 'हरित अर्थव्यवस्था' जैसे 'समाधान' जिस सत्ताधारी प्रणाली ने सुझाए हैं, वे कितने कारगर हैं? यहां तक कि 'टिकाऊ विकास' जैसी सतही पहल भी विकास-आधारित, पूंजीवादी या राज्यवादी दृष्टिकोण की मूल बातों को चुनौती नहीं देती। ऐसे सवालों का सामना करने का प्रयास 'विकल्प संगम' प्रक्रिया के मूल में है।

'विकल्प संगम' प्रक्रिया ने पांच प्रमुख क्षेत्रों पर काम

किया है- दस्तावेजीकरण, जन-सूचना, आपसी सहयोग व सहकारिता, सामूहिक दृष्टिकोण और पैरवी। कई वैकल्पिक प्रयोगों का दस्तावेजीकरण करना, उन्हें समझना और उनसे सीखना महत्वपूर्ण है। 'विकल्प संगम' के इस भाग में पत्रकारों और शोधकर्ता-लेखकों से विकल्प की कहानियों को लिखवाना और फिल्में बनवाना शामिल है। मसलन- वर्ष 2020-22 में, जब कोविड महामारी के दौरान सामुदायिक प्रयोगों की कहानियों का दस्तावेजीकरण किया गया था, 70 कहानियों 'साधारण लोगों के असाधारण कार्य' नामक श्रृंखला की पुस्तिका में प्रकाशित की गई थीं।

दस्तावेजीकरण के अलावा ऐसी कहानियों और केस-स्टडी को विविध पाठकों-दर्शकों तक पहुंचाना भी जरूरी है। तो, संगम के काम का दूसरा क्षेत्र जनसाधारण तक पहुंचाना है। इसके लिए एक प्रमुख मंच 'विकल्प संगम वेबसाइट' है, जिसमें लगभग 2000 कहानियां, संदर्भ सामग्री और 100 से अधिक फिल्में तैयार की गई हैं। हालांकि इस वेबसाइट पर अंग्रेजी तथा कुछ हद तक हिन्दी का प्रभुत्व बना हुआ है; लेकिन अन्य भारतीय भाषाओं में इसे लाने के प्रयास किए जा रहे हैं।

'विकल्प संगम' द्वारा विकल्प की कहानियों की एक पोस्टर प्रदर्शनी बनाई गई है, जिसे स्कूलों, कॉलेजों और अन्य संस्थानों में दिखाया जाता है। इसके साथ ही कई पुस्तिकाएं और ग्राफिक उपन्यास का स्टॉल भी लगाया जाता है। पिछले 2-3 वर्षों में, 'विकल्प संगम' की कहानियां, सामग्री और कार्यक्रमों को विभिन्न 'सोशल मीडिया' माध्यमों से भी प्रचारित किया गया है, पर मुख्यधारा के मीडिया तक 'विकल्प संगम' की पहुंच सीमित ही रही है।

'विकल्प संगम' का तीसरा प्रमुख क्षेत्र आपसी सहयोग और एक-दूसरे से सीखना है। सबसे रोमांचक हैं, ऐसे 'विकल्प संगम' जिनमें 3-4 दिनों का जमावड़ा होता है। साल

2024 की शुरुआत तक, लगभग 30 ऐसे 'विकल्प संगम' आयोजित किए जा चुके हैं, जिनमें भारत के कई राज्यों/क्षेत्रों के क्षेत्रीय-संगम शामिल हैं; और ऊर्जा, भोजन, युवा, लोकतंत्र, पारंपरिक वैश्विक दृष्टिकोण, वैकल्पिक अर्थव्यवस्थाएं, स्वास्थ्य, समृद्धि और न्याय, पारंपरिक शासन और शांति पर संगम शामिल हैं। इन जमावड़ों में गंभीर चर्चाओं के साथ-साथ क्षेत्रीय यात्राएं, शारीरिक गतिविधियां और वैकल्पिक उत्पादों का प्रदर्शन भी होता है। 'विकल्प संगम' का एक पहलू अंतर-क्षेत्रीय और अंतर-सांस्कृतिक आदान-प्रदान करना और अनुभवों को आपस में साझा करना भी है, जिससे अलग-अलग खांचों को तोड़ा जा सके। इस प्रयास में कई समूह शामिल रहे हैं। 2023 में आदिवासी व अन्य सामुदायिक दृष्टिकोण पर आयोजित 'विकल्प संगम' में आदिवासियों, खानाबदोश-चरवाहों और गैर-आदिवासी कृषक समुदायों के बीच बातचीत हुई। एक अन्य संगम में विकलांग व्यक्तियों और दूसरे में 'एलजीबीटीक््यूआईए' समुदायों के कार्यकर्ताओं ने तथ्याकथित 'सामान्य' लोगों को उनकी समस्याओं के बारे में बताया।

पश्चिमी हिमालय के संगमों ने एक-दूसरे से सीखने के लिए आदान-प्रदान कार्यक्रमों को शुरू किया जो क्षेत्र के समूहों द्वारा स्वतंत्र रूप से तीन साल से सतत जा रहे हैं। साल 2017 में आयोजित 'युवा विकल्प संगम' में विभिन्न भौगोलिक क्षेत्रों और संस्कृतियों के युवाओं को एक साथ लाने की प्रक्रिया शुरू हुई थी, ताकि वे जिस तरह का समाज चाहते हैं और जिसके लिए काम कर रहे हैं, उसे व्यक्त कर सकें। 'विकल्प संगम' का चौथा क्षेत्र सामूहिक दृष्टिकोण का निर्माण है। यह कई वर्षों से भारतीय समाज के कई वर्गों की दूरदर्शी आवाजों को एक साझा एजेंडा में लाने का प्रयास है। इसमें किसानों, चरवाहों, मछुआरों, औद्योगिक श्रमिकों और शिल्पकारों की आवाजें

और दृष्टिकोण शामिल हैं। इन लोगों को अक्सर 'कामकाजी' माना जाता है, जबकि शहरी बुद्धिजीवी 'विचारक' माने जाते हैं। इसका सम्बन्ध लिंगभेद और जातिवाद में भी निहित है। इस झूठे द्वंद्व को तोड़ना 'विकल्प संगम' प्रक्रिया का एक महत्वपूर्ण उद्देश्य रहा है। 'विकल्प संगम' का पांचवां और अंतिम क्षेत्र मुद्दों की पैरवी करना है। 'विकल्प संगम' के सदस्यों को अहसास है कि राजनीतिक आलोचनाओं के बिना राजनीतिक और आर्थिक ताकतों को चुनौती देना असंभव है। कई संगमों में भारतीय समाज के कई वर्गों की दूरदर्शी आवाजों का परिणाम है कि सूचनाएं और दस्तावेज लेने में कई

पर्यावरण और सामाजिक न्याय के लिए स्थानीय संघर्षों के समर्थन में कई बयान जारी किए गए हैं, जिनमें कश्मीर और लद्दाख की स्थिति में संवैधानिक परिवर्तन, लक्षद्वीप में जीवन को सांप्रदायिक बनाने के प्रयास, ऑरोबिंदे में सरकारी हस्तक्षेप, मणिपुर में जातीय दरारें और उन समुदायों से सीखे गए सबक जो कोविड के दौरान बरकरार रहे- इन सबमें सुधार के लिए तत्काल कार्रवाई के कदम शामिल हैं।

पैरवी का सबसे महत्वाकांक्षी प्रयास 2019 और 2024 में जारी किया गया 'न्यायपूर्ण, समतापूर्ण, टिकाऊ भारत के लिए जन-घोषणापत्र' रहा है। इनमें भारत के आर्थिक, सामाजिक, सांस्कृतिक, राजनीतिक और पारिस्थितिकीय मुद्दों पर विस्तृत सिफारिशें शामिल हैं। इसका उद्देश्य न केवल राजनीतिक दलों से अपने चुनाव अभियानों में इन पर विचार करने का आग्रह करना है, बल्कि स्थानीय से लेकर राज्य सरकारों तक के साथ पैरवी में उपयोग करना भी है।

दिलचस्प है कि 'विकल्प संगम' में पारंपरिक वैचारिक सीमाएं कमजोर होती दिख रही हैं। निष्ठवान गांधीवादी,

मार्क्सवादी, नारीवादी, दलित, आदिवासी, प्रकृति अधिकार और अन्य दृष्टिकोण वाले प्रतिभागी, जो अक्सर एक-दूसरे के साथ प्रतिस्पर्धा में रहते आए हैं, रचनात्मक बातचीत में शामिल रहे हैं। बैठकों का माहौल इन मतभेदों को दूर करने, या उन्हें स्पष्ट रूप से स्वीकार करने और समानताओं को लेकर आगे बढ़ने का है। ऐसा इसलिए हो सका है क्योंकि 'विकल्प संगम' में आने वाले प्रतिभागी विविधता के प्रति समान रहते हैं।

'विकल्प संगम' संगठन की बजाए एक नेटवर्क या मंच है। इसकी अपेक्षाकृत अनौपचारिक संरचना में एक राष्ट्रीय महासभा है जिसमें 2024 तक 90 से अधिक आंदोलन और संगठन शामिल रहे हैं। पहले कुछ वर्षों तक इसका केंद्र 'कल्पवृक्ष' संस्था थी, लेकिन 2021 से समन्वय और अगुआई लगभग 10 सदस्य-संगठनों की एक टीम में विकेंद्रीकृत हो गई है। प्रत्येक संगम का आयोजन एक या अधिक मेजबानों द्वारा किया जाता है, जिनमें आमतौर पर महासभा के सदस्य भी शामिल होते हैं।

'विकल्प संगम'' सामान्य' लोगों की समाधान खोजने की क्षमता का महोत्सव है। इससे यह भी पता चलता है कि बेहतर समाज की परिकल्पना औपचारिक 'विशेषज्ञों' का विशेषाधिकार नहीं है। यह कहीं भी लोगों के ज्ञान और अनुभव को एक साथ रखकर किया जा सकता है। यह जीवन के विभिन्न चरणों में, विविध संस्कृतियों और आजीविका में, सीखने और शिक्षा के विभिन्न स्तरों पर, प्रकृति या खेतों, कक्षाओं में संभव है। पिछले कुछ दशकों में हमने सीखा है कि इस प्रक्रिया को जितना अधिक लोकतांत्रिक, सहभागी, विविध और रोमांचक बनाएँगे तो कुछ लक्ष्य पूरे होने की संभावना उतनी ही अधिक होगी। पहले ही हमारी कुछ गतिविधियां राज्य की नीति को प्रभावित करने की कोशिश पर केन्द्रित हों, अंततः यह लोगों का सशक्तीकरण ही है, जो परिवर्तन को आगे बढ़ाएगा। (सप्रस)



संस्कारों का निर्माण बाल्यकाल से ही होता है: दिनेश जी तेजरा

धार नगर के बाल पथ संचलन में बाल स्वयंसेवकों का पथ संचलन ऐतिहासिक और विराट रूप में निकला



धार। राष्ट्रीय स्वयंसेवक संघ के बाल स्वयंसेवकों का पथ संचलन ऐतिहासिक और विराट रूप में निकला । यह संचलन धार के लाल बाग से शुरू होकर शहर के प्रमुख मार्ग से गुजर कर पुनः लाल बाग पर समापन हुआ। सभी स्वयंसेवक संघ की गणवेश धारण करते हुए अनुशासन के साथ कदमताल मिलाते हुए संचलन में चल रहे थे । संचलन में बाल स्वयंसेवकों की विभिन्न वाहिनियां पंक्ति के रूप में चल रही थी । संचलन के पूर्व मंच पर अध्यक्षता उदय वडनेरकर(अधिवक्ता) ने की एवं साथ ही मंच पर जिला बाल कार्य प्रमुख कुंदन वाघेला,नगर कार्यवाह गोपाल डोड आसीन हुए ।

मंचासीन अध्यक्ष ने कहा कि यह बचपन की उम्र में संघ से जुड़ना बहुत अच्छा है । ये उम्र संघ से जुड़ने के लिए एक दम सही उम्र है । वही धार विभाग प्रचारक दिनेश तेजरा ने अपने व्यक्तित्व में कहा की हम अपने दैनिक दिनचर्या के माध्यम से भी राष्ट्र सेवा कर सकते हैं। हमारे सभी महापुरुष बड़े होकर राष्ट्रभक्त नहीं बने , बचपन से ही राष्ट्रभक्त थे । उन सभी के अंदर संस्कारों का निर्माण



बाल्यकाल से ही होने लगा था । इसी कारण वे अपने जीवन में महापुरुष कहलाए । संघ की स्थापना सन 1925 में हुई । संघ के प्रथम सरसंचालक डॉक्टर केशवराम बलिराम हेडगेवार ने आप जैसे बाल स्वयंसेवकों को लेकर

शाखा लगाई और देखते ही देखते राष्ट्रीय स्वयंसेवक संघ दुनिया का सबसे बड़े संगठन के रूप में दिखाई देता है । ये सिर्फ इसलिए संभव हो पाया क्योंकि डॉक्टर साहब बचपन से ही राष्ट्र भक्ति की भावना से ओत प्रोत थे । और अगर हम सभी को मिलकर राष्ट्र का उत्थान करना है तो प्रत्येक बाल को संघ में आना होगा । इसलिए प्रत्येक बाल को संघ के लगने वाली शाखा में आना चाहिए ताकि उसका स्वयं के जीवन में व्यक्तिगत निर्माण भी हो सकेगा और साथ ही साथ राष्ट्र कार्य में भी वो अपनी आहुति दे सकेगा।

दल बना आकर्षण का केंद्र...

संघ के संचलन में बजने वाला घोष सभी स्वयंसेवक को उत्साहित कर रहा था । नगरवासी भी घोष की धुन को देखकर प्रभावित नजर आए । अलग अलग प्रकार की रचनाएं स्वयंसेवक द्वारा कही दिनों के अभ्यास के बाद बहुत ही मधुर ध्वनि के साथ पूरे संचलन में एक आकर्षण का केंद्र बनी हुई थी ।

20 अक्टूबर को निकलेगा तरुण व्यवसायी शाखाओं का बस्ती संचलन

बाल संचलन के पश्चात धार की 14 बस्तियों का अपनी अपनी बस्ती के नियत स्थान से 20 अक्टूबर को प्रातः9 बजे संचलन निकाला जाएगा । जिसको लेकर वृहद स्तर पर तैयारी की जा रही है । जानकारी नगर कार्यवाह गोपाल डोड ने दी।

अमृत संचय टीम ने बीसाखेड़ी के जल स्तोत्रों का किया निरीक्षण



देवास। कलेक्टर श्री ऋष्व गुप्ता एवं सीईओ जिला पंचायत श्री हिमांशु प्रजापति के मार्गदर्शन में जिले में अमृत संचय अभियान चलाया जा रहा है। यह अभियान अब मूर्त रूप लेने लगा है और इसके सकारात्मक परिणाम भी आ रहे हैं। जिले में अमृत संचय अभियान की टीम का कारवाँ अब पानी बचाने का संदेश लेकर जिले में गाँव-गाँव पहुँचने लगा है। जहाँ ग्रामीण जन भी इस अभियान से जुड़कर जल संचय के लिए वाटर हॉवैस्टिंग सिस्टम, बोरी बंधान निर्माण कार्य कर रहे हैं। अमृत संचय अभियान की टीम द्वारा सोनकच्छ ब्लॉक के ग्राम बीसाखेड़ी में अभियान के अंतर्गत बनाए गए बोरी बंधान एवं वाटर हॉवैस्टिंग का भौतिक सत्यापन किया गया। अमृत संचय टीम ने बताया कि पंचायत क्षेत्र में इस बार अपेक्षाकृत कम बारिश हुई। न तो तालाब भर सके और न ही कुओं के जलस्तर में बढ़ोत्तरी हुई। कुछ तालाब तो अब तक सूखे ही पड़े हैं। ग्रामवासियों ने स्थिति को भांपते हुए न केवल जलसंचय का संकल्प लिया बल्कि भविष्य की तैयारियों में भी जुट गये। अमृत संचय अभियान की टीम आज सोनकच्छ तहसील के बीसाखेड़ी पंचायत क्षेत्र में पहुँचे और स्थिति का जायजा लिया। ग्राम पंचायत बीसाखेड़ी सरपंच जितेंद्र सिंह ने बताया कि पंचायत क्षेत्र में इस बार अपेक्षाकृत कम बारिश हुई। न तो तालाब भर सके और न ही कुओं के जलस्तर

में बढ़ोत्तरी हुई। कुछ तालाब तो अब तक सूखे ही पड़े हैं। बावजूद इसके ग्रामवासियों ने जलसंचय अभियान के तहत न सिर्फ अपनी अपनी छतों पर रूफ हार्वेस्टिंग सिस्टम लगाने की पहल की है बल्कि जहाँ-जहाँ सम्भव हो सका रीचार्ज पिट का निर्माण भी कर लिया है। पंचायत सचिव धर्मेन्द्र चौहान ने बताया कि पंचायत भवन की छत के साथ स्कूल की छत और सामुदायिक भवन की छत के पानी को जमीन मे उतारने के लिए रीचार्ज पिट तैयार कर लिए गए हैं जिससे 45000 स्क्वेयर फीट की छतों के पानी का संचय किया जा सकेगा।

अमृत संचय अभियान की टीम के श्री मोहन वर्मा, श्री महेश सोनी तथा श्रीमती शर्मिला ठाकुर ने क्षेत्र के सूखे पड़े तालाब और नालों का मुआयना किया और मौके पर उपस्थित इंजीनियर श्री प्रदीप जोशी संग आगामी कार्य योजना को लेकर विस्तार से बात की। जोशी ने बताया कि अल्प वर्षा के कारण सूखे पड़े तालाब और नालों मे पानी ही नहीं होने से बोरी बंधान सम्भव नहीं हो सका। इस दौरान श्री मोहन वर्मा ने माता मंदिर परिसर में एकत्रित ग्राम वासियों से भी बात की और जलसंचय की जरूरत और गंभीरता समझाई जिसपर ग्राम वासियों और सरपंच ने कुछ घरों को रूफ वॉटर हॉवैस्टिंग के लिए चिन्हित कर शीघ्र ही टीम को फिर से आने का आग्रह भी किया।

डीईओ नर्मदापुरम के खेल विभाग का एक और कारनामा

●केसला में जनजातीय विभाग के बच्चों को खेल प्रतियोगिता में भाग लेने का अधिकार नहीं...!

नर्मदापुरम- संजीव डे राय
शिक्षा विभाग खेल अंशदान के रुप में सभी स्कूलों से राशि लेता है और प्रायः सभी स्कूल छात्र छात्राओं से खेल फीस पालकों से वसूल लेता। लेकिन छात्र-छात्राओं से ली जाने वाली फीस के ऐवज में ऐसे कितने स्कूल है जो छात्र-छात्राओं को खेल का लाभ दे रहे हैं। कितने स्कूलों के पास खेल मैदान है। शिक्षा विभाग यह बताने में कतरा जायेगा क्योंकि इसकी जानकारी उसके पास नहीं न वो इस जानकारी को एकत्रित करने का प्रयास करता है। शिक्षा विभाग खेल के नाम पर खुद खेल खेलता है। विभागीय खेल अधिकारी तो बच्चों की डाइट तक का पैसा पचा लेते, फिर जो प्रतियोगिता एक दिन में खत्म हो जाती दो दिन का देयक निकाला जाता है। ग्रामीण क्षेत्रों के स्कूलों की तो इसे लेकर हालत और खराब बताई जाती है। विभाग केसला ब्लॉक के सभी प्राइवेट स्कूल से खेल अंशदान की राशि लेता है, पर किसी को भी प्रतियोगिता में सम्मिलित नहीं किया जात, और न ही केसला शिक्षा अधिकारी को प्रतियोगिता की जानकारी दी जाती है। केसला ब्लॉक के सभी स्कूल जनजातिय विभाग में आते लेकिन प्राइवेट स्कूल के जनजातिय विभाग खेल विभाग प्रतियोगिता में भाग नहीं ले सकते। इसके लिए शिक्षा विभाग जनजातीय विभाग के प्राइवेट स्कूल को प्रतियोगिता में सम्मिलित करने के निर्देश है, फिर निर्देश होने के बाद भी जिला शिक्षा अधिकारी नर्मदापुरम के खेल विभाग ने इन विद्यार्थियों के लिए कोई व्यवस्था नहीं की। डीपीआई ने ऑनलाइन रजिस्ट्रेशन के व्यवस्था की है, ऑनलाइन होने के कारण खिलाड़ियों को संकुल को फारवर्ड करना पड़ता है पर इन स्कूलों की कोई कार्य व्यवस्था नहीं है इस कारण इन स्कूलों के खिलाड़ी किसी भी प्रतियोगिता में भाग नहीं ले पाए। नर्मदापुरम के केसला ब्लॉक के सभी निजी विद्यालयों से जिला शिक्षा विभाग नर्मदापुरम द्वारा खेल अंशदान नियमित लेता है परंतु उन्हें खेल विभाग की विभिन्न प्रतियोगिताओं में सम्मिलित नहीं किया जाता है जिला खेल अधिकारी से पूछे जाने पर बताया जाता है कि केसला ब्लॉक के सभी स्कूल जनजातीय विभाग में आते हैं लेकिन सच्चाई यह है कि जनजातीय विभाग की खेल प्रतियोगिताओं में केसला ब्लॉक में आने वाले प्राइवेट स्कूलों को शामिल नहीं किया जाता परंतु क्रीड़ा शुल्क जिला शिक्षा विभाग नर्मदा पुरम द्वारा लिया जाता रहा है इस संदर्भ में आदिवासी समाज एवं जनजातीय क्षेत्रों में आदिवासी अभिभावकों ने क्रीड़ा शिक्षक रहे एवं वर्तमान में विश्व हिंदू परिषद के जिला मंत्री चेतन राजपूत से जब आदिवासी एवं जनजातीय लोगों के बच्चे जो की केसला ब्लॉक के प्राइवेट स्कूलों में पढ़ते हैं किसी भी प्रतियोगिता में सम्मिलित नहीं किए जाने पर बात रखी गई तब उन्होंने यह बात आयुक्त आलोक खरे के सामने रखी तब आयुक्त से जनजातीय विभाग के प्राइवेट स्कूलों को शिक्षा विभाग की प्रतियोगिता में सम्मिलित किए जाने के निर्देश एवं एक पत्र जारी किया गया बावजूद इसके केसला ब्लॉक जनजातीय विभाग में आने वाले प्राइवेट स्कूल के बच्चे प्रतियोगिता से वंचित रह गए शिक्षा विभाग नर्मदा पुरम द्वारा कोई जरूरी उपाय ना ही कोई प्रयास नहीं कोई उचित जानकारी प्रदान की गई इस प्रकार की अनियमित के चलते आदिवासी एवं जनजातीय लोगों के बच्चों का खेल प्रतियोगिताओं में सम्मिलित न होने के कारण आदिवासी क्षेत्र के बच्चे एवं उनके परिवारजन बहुत दुखी है और उन्होंने कहा कि क्या हमारे बच्चों को किसी प्रतियोगिता में खेलने का अधिकार नहीं है. यहाँ उल्लेखनीय है कि जिला खेल अधिकारी खुद उक्त पद के लिए पात्र नहीं होने के बावजूद राजनीतिक दबाव में पद पर है और जिस संभागीय मुख्यालय के जुमेराती स्कूल में खेल शिक्षक का पद स्वीकृत ना होने के बाद खेल शिक्षक के रूप में वर्ष 2012 से पदस्थ है वह कैसे..? जबकि संभागीय मुख्यालय की कई उमावि विधालय में वर्षों से खेल शिक्षक नहीं है, पद स्वीकृत ना होते हुए भी खेल शिक्षक के पद पर नियुक्ति बिना मोटी सेवा के सम्भव है क्या...?

पैसे डबल करने का लालच देकर धोखाधड़ी करने पर ग्रेसियस कॉलोनाईजर इंडिया लिमिटेड चिटफण्ड कंपनी देवास वालों को हुई सजा

देवास। जिला लोक अभियोजन अधिकारी राजेन्द्र सिंह भदौरिया, प्रभारी उप संचालक/ ने बताया कि अभियोजन प्रकरण इस प्रकार है कि दिनांक 23.12.2020 को फरियादी विमल चैधरी ने उसके मित्र किशोर पटेल, राजेश पांचाल, कैलाश जायसवाल के साथ आरक्षी केन्द्र कोतवाली देवास पर उपस्थित होकर इस आशय की मौखिक रिपोर्ट की वर्ष 2014 में ग्रेसियस कॉलोनाईजर इंडिया लिमिटेड चिटफण्ड कंपनी देवास, आयकन मल्टी कलानी बाग देवास स्थित ऑफिस चिटफण्ड कंपनी ग्रेसियस कॉलोनाईजर इंडिया लिमिटेड देवास के डायरेक्टर लखन जायसवाल व धर्मेन्द्र ठाकुर देवास ने दिनांक 10.01.2014 को उनको कार्यालय में बुलाया और कहा कि यदि वे उनकी कंपनी में एक लाख रुपये जमा करेंगे और 05 साल बाद डबल मिलेंगे उन्होंने और भी फायदे बताये जिस पर फरियादी व उसके उक्त सभी मित्रों ने उक्त कंपनी में आर.डी व

एफडी खाते खुलवाये। फरियादी ने एक लाख रूपये की एफ.डी.क्रं एल-810100006332 में दिनांक 30.04.2015 करवायी जिसमें उसे 30.10.2020 को 2,00,000/-रूपये की राशी मिलनी थी। फरियादी ने स्वयं के नाम से दो आरडी खाते तथा उसकी पत्नी व बेटे के नाम से एक-एक आरडी खाता खुलवाया, जिसमें कुल 1,58,500/- रूपये की राशि जमा की। उसके मित्र व अन्य लोगो ने एफडी व आरडी खाते खुलवाये किन्तु उनकी परिपक्वता होने पर भी दोनों अभियुक्तगण ने एफडी व आरडी का राशि भुगतान नही किया और उक्त राशि का गबन कर लिया। उक्त संबंध में प्रथम सूचना रिपोर्ट पंजीबद्ध की गई अन्य आवश्यक अनुसंधान पूर्ण कर अभियुक्तगण के विरुद्ध अभियोग पत्र न्यायालय में प्रस्तुत किया गया। माननीय तृतीय अपर सत्र न्यायाधीश महोदय, जिला देवास (समक्ष:-श्री राजेन्द्र कुमार पाटीदार

मीना बाजार में अखिल भारतीय मुशायरा का आयोजन 19 अक्टूबर को

देवास। नगर पालिक निगम देवास द्वारा आयोजित 88 वीं दशराह कृषिकला एवं औद्योगिक प्रदर्शनी 2024 (मीना बाजार) के अन्तर्गत दिनांक 19 अक्टूबर को रात्रि 9 बजे से अखिल भारतीय स्तर मुशायरे का आयोजन किया गया है। महापौर श्रीमती गीता दुर्गेश अग्रवाल ने इस संबंध में जानकारी देते हुवे बताया की आयोजित किये जा रहे अखिल भारतीय मुशायरों में ताहिर फारज रामपुर, अज्म शाकरी ऐटा, हाशिम फिरोजाबादी फिरोजाबाद, सिकन्दर हयात गडबड रूडकी, हामीद भुसावली भुसावल, डॉ.

रानी रूही जबलपुर, अनित मुकाती धार, वसीम राजपुरी राजुपूर, टिपीकल जगदीयाली हैदराबाद, अनवर कमाल निहार, ताहीर सउद युपी, डॉ. जलीलुर रहमान बुराहनपुर, करीमुद्दीन मुम्बाई ,सज्जाद झनझट उत्तराखंड, अलतमश तालिब नान्देड, रजा खतोली खतोली, नूर धोलपुरी धोलपुर, जमील अस्गर महाराष्ट्र, हनीफ राही शाजापुर,आदि शिरकत करेंगे महापौर गीता दुर्गेश अग्रवाल ने शहर के नागरिकों से अनुरोध किया है कि आयोजित किये जा रहे अखिल भारतीय मुशायरा को सुनने अवश्य पधरों।

वाल्मीकि जयंती पर निकली शोभायात्रा का किया भव्य स्वागत

नवल गिरी महाराज के मार्गदर्शन में हुआ आयोजन

बैतूल। वाल्मीकि जयंती के शुभ अवसर पर समरसता सेवा संस्थान द्वारा शहर में भव्य शोभायात्रा का आयोजन किया गया, जिसका मार्गदर्शन महामंडलेश्वर नवल गिरी महाराज ने किया। इस अवसर पर राष्ट्रीय अध्यक्ष सुनील शर्मा के निर्देशानुसार और प्रदेश अध्यक्ष किशोर



धोटे के नेतृत्व में यात्रा का भव्य स्वागत किया गया। शोभायात्रा सुभाष स्कूल के पास से शुरू होकर कोठी बाजार और नेहरू पार्क होते हुए ऑडिटोरियम में सम्पन्न हुई। पूरे मार्ग पर भक्तों का उत्साह देखने लायक था। शोभायात्रा के दौरान लोगों ने जगह-जगह श्रद्धालुओं का स्वागत कर महर्षि वाल्मीकि के प्रति अपनी आस्था और सम्मान प्रकट किया। इस अवसर पर शुभनीत सरसोदे मोनू पाल, किशोर धोटे, रविंद्र धोटे, मिथिलेश चौहान, मनोज पाटिल, बाबुराव गायकवाड, गौतम यादव, आकाश आदि ने अपनी उपस्थिति दर्ज कराई और आयोजन को भव्य रूप दिया। शोभायात्रा में भगवान वाल्मीकि के जीवन और उनके महान उपदेशों का विशेष उल्लेख किया गया। मार्गदर्शन के लिए नवल गिरी महाराज का आभार जताया गया और यात्रा के माध्यम से समाज में एकता और समरसता का संदेश फैलाया गया। शहर के विभिन्न हिस्सों से होते हुए यह शोभायात्रा पूरी गरिमा और भव्यता के साथ सम्पन्न हुई।

विश्व छात्र दिवस पर त्याख्यानमाला का आयोजन

धार। श्री राजेन्द्र सूरी -शासकीय महाविद्यालय, सरदारपुर -राजगढ़ में स्वामी विवेकानंद करियर प्रकोष्ठ द्वारा विश्व छात्र दिवस पर व्याख्यान माला का आयोजन किया गया । महाविद्यालय के प्राचार्य ,एल-एस-अलावा ने महाविद्यालय के विद्यार्थियों को अनुशासित रहने हेतु प्रेरित किया। मुख्य वक्ता प्रो-सरिता जैन ने विद्यार्थी जीवन व्यक्ति का गर्भावस्था से ही प्रारंभ हो जाता है और उन्होंने बताया.गुणैहि सर्वत्र पदं निधियते (जो गुणवान. है वह उच्च पद प्राप्त करता है) विद्यार्थी जीवन हर व्यक्ति के जीवन का सबसे महत्वपूर्ण समय होता है. इसे हम जीवन का स्वर्णिम समय कह सकते है। माता, ही बच्चों को उच्च संस्कार, परिश्रम, अनुशासन, संयम ,और नियम के साथ मानवीय गुणों का संचयन करना



सिखाती है । डॉ-रंजना पाटीदार ने विद्यार्थी जीवन में विद्यार्थी को अपने लक्ष्य को प्राप्त करने के लिये निरंतर प्रयास करते रहना चाहिए। प्रो-आर-के-जैन ने

प्रशांसा की ओर इस प्रकार के कार्यक्रम भविष्य में आयोजित होते रहना चाहिये। अंजली कुमावत ने कहा कि विद्यार्थी को लक्ष्य के अनुसार तैयारी करना चाहिए । कार्यक्रम में महाविद्यालय के छात्र-छात्राओं ने बड़ चढ़कर भाग लिया और कार्यक्रम को सफल बनाया जिसमें लगभग 90 विद्यार्थी उपस्थित रहे। कार्यक्रम में महाविद्यालय का समस्त स्टॉफ, डॉ-ममता दास, डॉ-राकेश शिन्दे, डॉ-रीना खाण्डेकर, स्रेहलता मण्डलौई, लालिमा , डॉ मोहित सिंह चौहान, विजयराजे दरवार, राजेंद्र कुशवाह, दिपेश डांगी , महेश उपाध्याय, बिन्दु गोखले, अजय राठौर, इन्दरचन्द शुद्धे ,वं महाविद्यालय के समस्त विद्यार्थी उपस्थित रहे। कार्यक्रम का संचालन डॉ-डी.-एस-मुजाल्दा ने किया। आभार प्रो-सुरेन्द्र रावत ने माना।

भी विद्यार्थियों को उद्देश्य के अनुसार कार्य करें पर अपने विचार व्यक्त किये। महाविद्यालय के विद्यार्थियों कोमल परमार ने इस कार्यक्रम की

